

Врз основа на член 54 став (1) точка 1.21 и член 297 ставови (2) и (3) од Законот за енергетика\* („Службен весник на Република Северна Македонија“ бр.101/25, 135/25 и 172/26) и член 24 ставови (2) и (3) од Правилникот за лиценци („Службен весник на Република Северна Македонија“ бр.40/26 и 138/26) Регулаторната комисија за енергетика, водни услуги и услуги за управување со комунален отпад на Република Северна Македонија на седницата одржана на 12 август 2025 година донесе

|                      |                 |                     |                     |
|----------------------|-----------------|---------------------|---------------------|
| Примено:<br>Pranuar: | 26.08.2026      |                     |                     |
| Орг.един:<br>Nj.отг. | Број:<br>Numer: | Прилог:<br>Shtojcë: | Вредност:<br>Vlera: |
| 09                   | 71/158          | -                   | -                   |

## ОДЛУКА

### ЗА ИЗМЕНУВАЊЕ И ДОПОЛНУВАЊЕ НА ОДЛУКАТА ЗА ИЗДАВАЊЕ НА ЛИЦЕНЦА ЗА ВРШЕЊЕ НА ЕНЕРГЕТСКА ДЕЈНОСТ ДИСТРИБУЦИЈА НА ПРИРОДЕН ГАС

- Во Одлуката за издавање на лиценца за вршење на енергетска дејност дистрибуција на природен гас („Службен весник на Република Македонија“ бр. 19/09 и 222/16 и „Службен весник на Република Северна Македонија“ бр.6/21), издадена на Дирекцијата за технолошки индустриски развојни зони Скопје, насловот на одлуката се менува и гласи: „ОДЛУКА ЗА ИЗДАВАЊЕ НА ЛИЦЕНЦА ЗА ВРШЕЊЕ НА ЕНЕРГЕТСКА ДЕЈНОСТ ДИСТРИБУЦИЈА НА ГАС“.  
Во точките 1 и 2 зборовите: „природен гас“ се заменуваат со зборот: „гас“.  
Во Прилогот, лиценцата се заменува со нова лиценца.
- Измената на лиценцата од точка 1 на оваа одлука се врши по барање на носителот поради усогласување со Законот за енергетика\* и прописите и правилата донесени врз основа на Законот за енергетика\*.
- Оваа одлука влегува во сила со денот на донесувањето и ќе се објави во „Службен весник на Република Северна Македонија“, а лиценцата ќе биде објавена на веб страницата на Регулаторната комисија за енергетика, водни услуги и услуги за управување со комунален отпад на Република Северна Македонија

## Образложение

Регулаторната комисија за енергетика, водни услуги и услуги за управување со комунален отпад на Република Северна Македонија (во натамошниот текст: Регулаторна комисија за енергетика), постапувајќи по барање на носителот врши усогласување на правата и обврските утврдени во лиценцата за вршење на енергетската дејност дистрибуција на гас од точка 1 на оваа одлука со Законот за енергетика\* и прописите и правилата донесени врз основа на Законот за енергетика\*.

Согласно член 297 став (2) од Законот за енергетика\*, носителите на лиценците за вршење на енергетска дејност издадени до денот на влегувањето во сила на законот, се должни во рок од еден месец од денот на влегувањето во сила на законот, до Регулаторната комисија за енергетика да поднесат барање за промена на лиценцата согласно одредбите од законот.

Согласно член 297 став (3) од Законот за енергетика\*, лиценците за вршење на енергетска дејност кои се променети согласно член 297 став (2) од Законот за енергетика, продолжуваат да важат до истекот на рокот на важноста на лиценците.

На 5 јуни 2025 година Дирекцијата за технолошки индустриски развојни зони Скопје достави до Регулаторната комисија за енергетика Барање за промена на лиценцата.

Исто така, Регулаторната комисија за енергетика, по службена должност, врши усогласување на називот на енергетската дејност и евидентниот број на лиценцата.

Регулаторната комисија за енергетика на 12 август 2026 година одржа седница на којашто врз основа на член 54 став (1) точка 1.21 и член 297 ставови (2) и (3) од Законот за енергетика\* и член 24 ставови (2) и (3) од Правилникот за лиценци, донесе Одлука за изменување и дополнување на Одлуката за издавање на лиценца за вршење на енергетска дејност дистрибуција на гас на Дирекцијата за технолошки индустриски развојни зони Скопје.

Имајќи го предвид горенаведеното, се одлучи како во диспозитивот на оваа одлука.

**ПРАВНА ПОУКА:** Против оваа одлука може да се поведе управен спор, во рок од 30 дена од денот на приемот на одлуката.

УП1 бр. 11-828/25  
12 август 2026 година  
Скопје

Претседател  
на Регулаторна комисија за енергетика, водни  
услуги и услуги за управување со комунален  
отпад на Република Северна Македонија

Ацо Ристов



Прилог:

**ЛИЦЕНЦА  
ЗА ВРШЕЊЕ НА ЕНЕРГЕТСКА ДЕЈНОСТ  
ДИСТРИБУЦИЈА НА ГАС**

**1. Назив и седиште на носителот на лиценцата**

Дирекција за технолошки индустриски развојни зони Скопје, со седиште на бул. „Партизански одреди“ бр. 2 Скопје-Центар, Република Северна Македонија

**2. Енергетската дејност за која се издава лиценцата: Дистрибуција на гас**

**3. Датум на издавање на лиценцата: 11 февруари 2009 година**

**4. Датум на важење на лиценцата: 11 февруари 2044 година**

**5. Евидентен број на издадената лиценца: Г-ОДС- 09-2009**

**6. Единствен матичен број: 5450411**

**7. Единствен даночен број: 4030999393528**

**8. Вид и обем на енергетската дејност што ќе се врши**

Како дистрибуција на гас, во смисла на оваа лиценца, се смета транспорт на гас низ систем за дистрибуција на гас, и управување со систем за дистрибуција на гас заради испорака на гас на потрошувачите, не вклучувајќи снабдување со гас.

**9. Подрачје на кое се врши енергетската дејност**

Енергетската дејност дистрибуција на гас, носителот на лиценцата ќе ја врши на подрачјето на Технолошко индустриските развојни зони “Скопје 1” и “Скопје 2”, кои што се наоѓаат на подрачјето на општина Илинден, Република Северна Македонија.

**10. Објекти и опрема со кои се врши енергетската дејност**

Носителот на лиценцата ќе ја врши енергетската дејност дистрибуција на гас, од местото на приклучок на системот за пренос на гас мерно-регулационата станица (МРС), лоцирана во ГМРС, преку дистрибутивниот цевковод, до мерно-регулационата станица (МРС) на местото на приклучокот на потрошувачите на гас приклучени на дистрибутивниот систем.

Управувањето со системот за дистрибуција на гас, ќе се врши преку:

- уреди и опрема за прибирање на податоци и информации потребни за управување со системот за дистрибуција на гас и
- уреди и опрема за управување со системот за дистрибуција на гас.

**11. Општи обврски за носителот на лиценцата**

Носителот на лиценцата е должен:

- да го одржува, а кога е економски исплатливо го надградува и проширува системот за дистрибуција со кој управува и го поврзува со системот за пренос на гас
- да обезбеди сигурно, доверливо, економски исплатливо и безбедно функционирање на системот за дистрибуција на гас со кој управува,
- да обезбеди сигурна, безбедна и квалитетна испорака на гас преку системот за дистрибуција на гас со кој управува на недискриминаторен и транспарентен начин, и во согласност со пропишаниот квалитет,

- согласно мрежните правила за дистрибуција на гас да ги приклучи на системот за дистрибуција на гас производителите на биометан и водород и складиштата за гас, а другите корисници да ги приклучи на системот за дистрибуција на гас ако е тоа економски оправдано,
- да овозможи пристап на трета страна за користење на системот за дистрибуција на гас,
- навремено да обезбеди информации до другите оператори на системи за дистрибуција на гас, како и операторот на системот за пренос на гас,
- на корисниците на системот за дистрибуција на гас навремено да им ги обезбеди информациите кои се потребни за ефикасен пристап до системот,
- да им овозможи на снабдувачите електронски пристап до листата на потрошувачи која не ги вклучува домаќинствата, како и нивната потрошувачка за последните 12 месеци,
- на својата веб- страница да објави листа со надоместоци за секоја категорија на потрошувачи, која претходно е одобрена од Регулаторната комисија за енергетика и водни услуги и услуги за управување со комунален отпад на Република Северна Македонија,
- да го развива, надградува и одржува системот за дистрибуција на гас со кој управува и да обезбеди долгорочна способност на системот за задоволување на оправданите барања за дистрибуција на гас,
- да го усогласи работењето на системот за дистрибуција на гас со работењето на системот за пренос на гас,
- да подготви план за одржување на дистрибутивната мрежа, и по неговото одобрување од Регулаторната комисија за енергетика и водни услуги и услуги за управување со комунален отпад на Република Северна Македонија, да го усвои и да го објави на својата веб- страница;
- да набави системски услуги и гас за покривање на загубите во дистрибутивната мрежа по пазарни услови на транспарентен, недискриминаторен и конкурентен начин, во согласност со правилата за набавка на гас,
- да ги мери количините на гас преземени од системот за пренос на гас, а кои се испорачани до потрошувачите и да ги достави податоците од мерењата до снабдувачите или трговците со гас, операторот на системот за пренос на гас, операторот на пазар на гас и во согласност со Законот за енергетика\* и прописите донесени врз основа на Законот за енергетика\* до секоја друга страна што може да ги побара,
- да овозможи пристап на корисниците до мерните уреди во сопственост на операторот на системот за дистрибуција на гас во согласност со Законот за енергетика\* и мрежните правила за дистрибуција на гас,
- да води диспечерска книга, записи за доверливоста на системите за комуникација, податоци од системот за надзор и управување, мерни податоци и таквите податоци да ги чува во период од најмалку 10 години,
- да обезбеди доверливост на деловните податоци на корисниците на системот за дистрибуција и да спречи дискриминаторен начин на откривање на информациите за своите активности со кои може да се оствари комерцијална предност за поврзаните друштва
- да не ги злоупотребува доверливите информации добиени од трета страна во однос на обезбедување на пристап до системот за дистрибуција на гас,
- по претходно одобрување од Регулаторната комисија за енергетика и водни услуги и услуги за управување со комунален отпад на Република Северна Македонија, да донесе Мрежни правила за дистрибуција на гас за системот со кој управува и да ги објави во „Службен весник на Република Северна Македонија“ и на својата веб-страница,
- да изготви правила за набавка на гас и да ги достави на одобрување до Регулаторната комисија за енергетика и водни услуги и услуги за управување со комунален отпад на Република Северна Македонија,
- по претходно одобрување од Регулаторната комисија за енергетика и водни услуги и услуги за управување со комунален отпад на Република Северна Македонија, да назначи службеник за усогласеност, како и да донесе програма за усогласеност со која се утврдуваат мерките кои треба да се преземат заради оневозможување на дискриминација на корисниците на системот

за дистрибуција на гас по кој било основ, се дефинираат обврските на вработените во реализацијата на програмата и се утврдува начинот за следење на усогласеноста на работењето на операторот на системот за дистрибуција на гас со програмата,

- доставува податоци и информации согласно правилникот за начинот и постапката за следење на функционирањето на пазарите на енергија,
- води одвоено сметководство за секоја поединечна енергетска дејност што ја врши или други дејности кои ги извршува,
- да доставува известувања за сите околности, настани и промени коишто имаат или би можеле да имаат влијание врз вршењето на енергетската дејност,
- да ги почитува законите, другите прописи и општи акти кои се однесуваат на вршење на енергетската дејност, заштита на конкуренцијата, заштита на потрошувачите, заштита на животната средина, животот и здравјето на луѓето и заштита при работа,
- да овозможи непосреден увид по барање на Регулаторната комисија за енергетика, водни услуги и услуги за управување со комунален отпад на Република Северна Македонија, во целокупната документација која што се однесува на вршењето на енергетската дејност за која што е издадена лиценцата, објектите, деловните простории, простори, инсталациите, како и на средствата и опремата потребни за вршење на дејноста во согласност со Правилникот за лиценци.

## **12. Планирање на системот за дистрибуција за гас**

Операторот на системот за дистрибуција на гас е должен:

- на секои две години да изготви план за развој на системот за дистрибуција на гас за период од следните пет години, со содржина утврдена со мрежните правила за дистрибуција на гас и најдоцна до 31 октомври во тековната година да го достави на одобрување до Регулаторната комисија за енергетика, водни услуги и услуги за управување со комунален отпад на Република Северна Македонија, а по добиеното одобрување, го донесува планот и го објавува на својата веб-страница. Планот треба да ги содржи сите неопходни информации за проширување и надградба на системот и треба да биде усогласен со десетгодишниот план за развој на системот за пренос на гас,
- да подготвува и најдоцна до 31 октомври во тековната година, доставува до надлежното министерство и Регулаторната комисија за енергетика, водни услуги и услуги за управување со комунален отпад на Република Северна Македонија едногодишни, петгодишни и десетгодишни прогнози за потребите од гас за системот за дистрибуција со кој управува,
- за секој регулиран период да изготвува и да доставува на одобрување до Регулаторната комисија за енергетика, водни услуги и услуги за управување со комунален отпад на Република Северна Македонија План за инвестирање во системот за дистрибуција на гас усогласен со планот за развој, во кој особено треба да биде прикажано очекуваното зголемување на ефикасноста на работата на системот за дистрибуција на гас како резултат на предвидените инвестиции.

## **13. Обезбедување на оперативна функционалност на дистрибутивната мрежа**

Заради обезбедување оперативна функционалност на дистрибутивната мрежа, носителот на лиценцата е должен:

- да обезбеди целосна опременост на дистрибутивната мрежа со заштитни, контролни и примарни уреди за вклучување/исклучување со кои ќе се обезбеди брза и ефикасна заштита на мрежата во случај на дефекти и хаварии и
- во случај на дефекти и хаварии да обезбеди брзо враќање на притисокот на гасот и да воспостави правилно функционирање на дистрибутивната мрежа.

**14. Систем за надзор, контрола и прибирање на податоци**

Носителот на лиценцата е должен да инсталира и одржува систем за надзор, мерење, контрола и прибирање на податоци преку кој ќе врши следење и оперативна контрола на средствата од дистрибутивната мрежа.

Системот за надзор, контрола, мерење и прибирање на податоците треба да обезбеди софтверска обработка на податоците, како и оперативна комуникација во вршењето на дејноста и комуникација со сите корисници на дистрибутивната гасоводна мрежа.

**15. Мерење на количините на гас**

Операторот на системот за дистрибуција на гас е должен да ги мери количините на гас, што ги презема и испорачува на корисниците на системот со кој управува, со мерни уреди, во согласност со Законот за енергетика\* и мрежните правила за дистрибуција на гас.

**16. Обврска за доставување на годишен извештај**

Носителот на лиценцата е должен до Регулаторната комисија за енергетика, водни услуги и услуги за управување со комунален отпад на Република Северна Македонија да достави годишен извештај за работењето во претходната година согласно правилникот за начинот и постапката за следење на функционирањето на пазарите на енергија.

**17. Доверливост на информациите**

Носителот на лиценцата е должен во согласност со закон, да обезбеди и да гарантира доверливост на деловните податоци и информации при вршењето на енергетската дејност дистрибуција на гас.

**18. Менување, продолжување, пренос, престанување, суспендирање и одземање на лиценцата**

Менување, продолжување, пренос, престанување, суспендирање и одземање на оваа лиценца ќе се врши во согласност со одредбите од Законот за енергетика\* и Правилникот за лиценци.

**19. Мерки во случај на неисполнување на обврските на носителот на лиценцата**

Ако носителот на лиценцата не ги исполнува обврските содржани во оваа лиценца, Регулаторната комисија за енергетика, водни услуги и услуги за управување со комунален отпад на Република Северна Македонија ќе преземе мерки согласно Законот за енергетика\* и Правилникот за лиценци.